

தலைப்புச் செய்திகள்-

1. மக்களவைக்கு வரும் 19-ஆம் தேதி நடைபெறவுள்ள முதல்கட்ட வாக்குப்பதிவுக்கான தேர்தல் பிரச்சாரம் நிறைவடைய இன்னும் நான்கு நாட்களே உள்ள நிலையில் பிரச்சாரம் தீவிரமடைந்துள்ளது.
2. பருப்பு கொள்முதல் மற்றும் விற்பனையில் ஆன்லைன் முறைகேட்டில் ஈடுபடும் வர்த்தகர்கள் மீது கடும நடவடிக்கை எடுக்கப்படும் என்று மத்திய அரசு எச்சரித்துள்ளது.
3. கோடைகால மின் தேவையை சமாளிக்க எரிவாயு மின் உற்பத்தி நிலையங்களை முழு அளவில் இயக்க மத்திய அரசு முடிவு செய்துள்ளது.
4. தமிழகத்தில் அடுத்த ஐந்து நாட்களில் மூன்று டிகிரி செல்சியஸ் வரை வெப்பம் அதிகரிக்கும் என்று வானிலை ஆய்வு மையம் தெரிவித்துள்ளது.
5. ஐ பி எல் கிரிக்கெட் போட்டியில் பஞ்சாப் அணிக்கு எதிரான ஆட்டத்தில் டாஸ் வென்ற ராஜஸ்தான் அணி முதலில் பந்துவீச தீர்மானித்துள்ளது.

---- இனி விரிவான செய்திகள் --

||<<>>||

மக்களவைத் தேர்தலுக்கான முதல்கட்ட வாக்குப்பதிவுக்கான பிரச்சாரம் இன்னும் நான்கு நாட்களில் நிறைவடையவுள்ளது.

தமிழகத்தில் 39 தொகுதிகள் உட்பட நாடு முழுவதும் 102 தொகுதிகளில் அரசியல் தலைவர்கள் மற்றும் வேட்பாளர்கள் கடும வெய்யிலையும் பொருட்படுத்தாமல் அனல் பறக்கும் பிரச்சாரத்தில் ஈடுபட்டு வருகின்றனர்.

வேட்பாளர்கள் வீடு வீடாக சென்றும் வாக்கு சேகரித்து வருகின்றனர்.

தமிழகத்தில் நீலகிரி தொகுதியில் பிரச்சாரம் மேற்கொண்ட, பிஜேபி மூத்த தலைவர் திருமதி நிர்மலா சீதாராமன் மக்களுக்கான நலத்திட்டங்களை செயல்படுத்த வேண்டும் என்பதில் பிஜேபி உறுதியுடன் இருப்பதாக தெரிவித்தார்.

பெண்களுக்கான அதிகாரத்தை உறுதி செய்யவும், அவர்களின் வாழ்வாதாரத்தை மேம்படுத்தவும் பல திட்டங்களை கடந்த பத்து ஆண்டுகளில் தேசிய ஜனநாயகக் கூட்டணி அரசு செயல்படுத்தியதாக அவர் கூறினார்.

சுய உதவிக் குழுவில் உள்ள பெண்களுக்கு ட்ரோன்களை இயக்குவதற்கான பயிற்சி, விவசாய நிலங்களில் பூச்சி மருந்து தெளிப்பதற்கான பயிற்சி அளிக்கப்பட்டதாகவும் அவர் தெரிவித்தார்.

தமிழகத்தில் போதைப் பொருள் நடமாட்டத்தைக் கட்டுப்படுத்த ஆளும் திமுக அரசு எந்த நடவடிக்கையும் எடுக்கவில்லை என்று திருமதி நிர்மலா சீதாராமன் குற்றம்சாட்டினார்.

||<<>>||

விருதுநகரில் தேர்தல் பிரச்சாரம் மேற்கொண்ட காங்கிரஸ் மூத்த தலைவர் திரு கே எஸ் அழகிரி விவசாயிகளையும் கைவினை கலைஞர்களையும் ஊக்குவிக்க காங்கிரஸ் நடவடிக்கை எடுக்கும் என்று தெரிவித்தார்.

உலக சந்தையில் கச்சா எண்ணெயின் விலை குறைந்துள்ளபோதிலும், பிஜேபி ஆட்சியில் பெட்ரோல் டீசல், சமையல் எரிவாயு உள்ளிட்டவற்றின் விலை அதிக அளவில் உள்ளதாகக் கூறினார்.

அயோத்தியில் ராமர் கோவில் கட்டியதை வைத்து, பிஜேபி அரசியல் ஆதாயம் தேட முற்படுவதாகவும் திரு அழகிரி குற்றம்சாட்டினார்.

இதற்கிடையே மக்களவைக்கு இம்மாதம் 26-ஆம் தேதி மக்களவைக்கு இரண்டாம் கட்ட தேர்தல் நடைபெறவுள்ள 94 தொகுதிகளிலும் பிரச்சாரம் தீவிரமடைந்துள்ளது.

இந்நிலையில் மூன்றாவது கட்ட தேர்தலுக்கான வேட்புமனு தாக்கல் விறுவிறுப்படைந்துள்ளது.

||<<<>>>||

தமிழ் நாட்டில் அரசு ஊழியர்களுக்கு பழைய ஓய்வூதியத் திட்டம் கொண்டுவரப்படும் என்று திமுக கூறிய உறுதிமொழியை நிறைவேற்றவில்லை என்று பாமக தலைவர் டாக்டர் அன்புமணி ராமதாஸ் தெரிவித்துள்ளார்.

கள்ளக்குறிச்சியில் பிரச்சாரம் மேற்கொண்ட அவர், நாட்டின் ஏழு மாநிலங்களில் பழைய ஓய்வூதியத் திட்டம் செயல்படுத்தப்பட்டு வருவதாகவும், ஆனால் தமிழகத்தில் மட்டும் இதனை கொண்டுவர எந்த ஒரு முயற்சியும் எடுக்கப்படவில்லை என்று கூறினார்.

||<<<>>>||

இந்திய கடற்படையின் வீர தீர செயல்களுக்கான விருது நாளை கோவாவில் நடைபெறும் நிகழ்ச்சியில் வழங்கப்படுகிறது. குடியரசுத் தலைவர் சார்பில் கடற்படை தலைமை தளபதி அட்மிரல் ஆர் ஹரிக்குமார் இந்த விருதுகளை வழங்குகிறார். வீர தீர செயல்களுக்கான நவ்சேனா விருதுகளும், அர்ப்பணிப்போடு கடமை ஆற்றியவர்களுக்கான நவ்சேனா விருதுகளும் இந்நிகழ்ச்சியில் வழங்கப்படவுள்ளன. விஷிட் சேவா விருதுகளும் வழங்கப்பட உள்ளதாக கடற்படை தலைமையகத்தின் செய்திக்குறிப்பு தெரிவிக்கிறது.

விமான பாதுகாப்பை தொழில்நுட்ப ரீதியாக மேம்படுத்தியதற்காக கேப்டன் ரவிதிர் நினைவு தங்கப்பதக்கமும், போர் ஆயுதங்களை மேம்படுத்தியதற்காக லெப்டினென்ட் வி கே ஜெயின் விருதும் வழங்கப்படவுள்ளன.

||<<<>>>||

பருப்பு கொள்முதல் மற்றும் விற்பனையில் ஆன்லைன் முறைகேட்டில் ஈடுபடும் வர்த்தகர்கள் மீது கடும் நடவடிக்கை எடுக்கப்படும் என்று மத்திய அரசு எச்சரித்துள்ளது.

நுகர்வோர் விவகாரங்கள் துறை செயலர் திருமதி **Nidhi kdhare** வர்த்தக சங்க பிரதிநிதிகளை சந்தித்து பேசுகையில், இம்மாதம் 15-ஆம் தேதி முதல் ஆன்லைன் வர்த்தக இருப்பு கண்காணிக்கப்படும் என்று தெரிவித்தார்.

மியான்மரிலிருந்து பருப்பு வகைகளை இறக்குமதி செய்வது குறித்து யான்கூனில் உள்ள வர்த்தக அமைப்பினிடையே அவர் ஆலோசனை நடத்தினார்.

இந்திய ரூபாய்க்கும், மியான்மரின் கியாட்-க்கும் வர்த்தகப் பரிவர்த்தனையில் இருந்து வந்த சிக்கல் இந்த ஆண்டு ஜனவரி 25-ஆம் தேதி அன்றே சரி செய்யப்பட்டு விட்டதாகவும், இதைக் காரணம்காட்டி இந்தியாவுக்கான ஏற்றுமதியை மியான்மர் வர்த்தகர்கள் நிறுத்தி வைக்கத் தேவையில்லை என்றும் அவர் எடுத்துரைத்தார்.

மியான்மர் நாட்டின் ரிசர்வ் வங்கி, பண பரிவர்த்தனைக்கான வழிகாட்டு நெறிமுறைகளை வழங்கி உள்ளதையும் அவர் சுட்டிக்காட்டினார்.

அனைத்து நெறிமுறைகளையும் பின்பற்றி இரு நாடுகளுக்கும் இடையே தடையற்ற வர்த்தகத்தை மேற்கொள்ள ஒத்துழைப்புத் தருமாறும் திருமதி நித்திக்காரே கேட்டுக் கொண்டார்.

புதிய நடைமுறைகளைப் பின்பற்றுவதால் பணபரிமாற்றத்திற்கான செலவினங்கள் கணிசமாக குறையும் என்றும் அவர் தெரிவித்தார்.

||<<>>||

கோடை காலத்தில் மின்தேவையை பூர்த்தி செய்யும் வகையில் எரிவாயுவை பயன்படுத்தி மின் உற்பத்தி செய்யும் திட்டத்தை நடைமுறைப்படுத்த மத்திய அரசு முடிவு செய்துள்ளது.

எரிவாயு மின் உற்பத்தி நிலையங்களில் முழுமையான அளவு மின்சாரத்தை உற்பத்தி செய்யவும் முடிவு செய்யப்பட்டுள்ளது.

தற்போது பயன்பாட்டில் இல்லாமல் உள்ள எரிவாயு மின் உற்பத்தி நிலையங்களை மின்சார சுட்டம் 11-வது பிரிவின் கீழ் பயன்பாட்டுக்குக் கொண்டு வருவதாகவும் மத்திய மின்துறை அமைச்சகம் தெரிவித்துள்ளது.

மே மாதம் ஒன்றாம் தேதி தொடங்கி ஜூன் மாதம் 30-ஆம் தேதி வரை எரிவாயு மின்உற்பத்தி நிலையங்களில் முழு அளவில் மின் உற்பத்தி செய்யப்படும் என்றும் தெரிவிக்கப்பட்டுள்ளது.

||<<>>||

மதுபான கொள்கை ஊழல் வழக்கில் அமலாக்கத் துறையினரால் கைது செய்யப்பட்டுள்ள தில்லி முதலமைச்சரும், ஆம் ஆத்மி கட்சியின் தலைவருமான திரு அரவிந்த் கெஜ்ரிவால் தாம் கைது

செய்யப்பட்டதை எதிர்த்து தாக்கல் செய்துள்ள மனுவை உச்சநீதிமன்றம் வரும் திங்கட்கிழமை விசாரணைக்கு எடுத்துக் கொள்கிறது.

நீதிபதிகள் திரு சஞ்ஜீவ் கன்னா, திரு தீபங்கர் தத்தா ஆகியோர் முன் இந்த மனு விசாரணைக்கு வருகிறது.

முன்னதாக கடந்த ஒன்பதாம் தேதி தாம் கைது செய்யப்பட்டதை எதிர்த்து திரு அரவிந்த் கெஜ்ரிவால் தாக்கல் செய்த மனுவை தில்லி உயர்நீதிமன்றம் தள்ளுபடி செய்தது.

அவர் கைது செய்யப்பட்டதற்கு போதிய ஆதாரங்களை அமலாக்க இயக்குநரகத்திடம் உள்ளதாகவும், உயர்நீதிமன்றம் தெரிவித்தது.

||<<<>>>||

சென்னை-மொர்சியஸ்-சென்னை இடையே நான்கு ஆண்டுகள் இடைவெளிக்குப் பின் நேரடி வாராந்திர பயணிகள் விமான சேவை இன்று முதல் மீண்டும் இயங்க தொடங்கியது.

இதன்மூலம் சுற்றுலாப் பயணிகளும், மாணவர்களும் பயனடைவார்கள் என்று எமது செய்தியாளர் தெரிவிக்கிறார்.

||<<<>>>||

தமிழகத்தில் அடுத்த ஐந்து நாட்களில் மூன்று டிகிரி செல்சியஸ் வரை வெப்பம் அதிகரிக்கும் என்று வானிலை ஆய்வு மைய இயக்குநர் திரு செந்தாமரைக் கண்ணன் தெரிவித்துள்ளார்.

எமது செய்திப்பிரிவுக்கு அளித்த பேட்டியில் அவர் இதனைத் தெரிவித்தார்.

||<<<>>>||

ஐ பிஎல் கிரிக்கெட் போட்டியில் இன்று நடைபெறவுள்ள ஆட்டத்தில் பஞ்சாப் அணி - ராஜஸ்தான் அணியை எதிர்கொள்கிறது. பஞ்சாபில் இன்னும் சற்று நேரத்தில் தொடங்க உள்ள இப்போட்டியில் பாஸ் வென்ற ராஜஸ்தான் அணி முதலில் பந்துவீச தீர்மானித்துள்ளது.

||<<<>>>||

மெக்ஸிகோ சர்வதேச சேலஞ்சர் டென்னிஸ் போட்டியில் இந்தியாவின் அர்ஜுன் கதே - ஜீவன் நெடுஞ்செழியன் இணை இறுதி ஆட்டத்திற்கு முன்னேறியுள்ளது.

ஆடவர் இரட்டையர் பிரிவு அரை இறுதி ஆட்டத்தில் இந்த இணை 4-6, 7-6, 10-8 என்ற செட் கணக்கில் இங்கிலாந்தின் **luke johnson** - துனிஷியாவின் **Skander Mansouri** இணையை வென்றது.

||<<<>>>||

ஐ எஸ் எல் கால்பந்து போட்டியில் இன்று நடைபெறவுள்ள ஆட்டத்தில் ஒருங்கிணைந்த வடகிழக்கு அணி - ஒடிஸா அணியை எதிர்கொள்கிறது.

குவாஹாத்தியில் இப்போட்டி இன்னும் சற்று நேரத்தில் தொடங்குகிறது.

End of News